



Хвала Хрысту!

Вітаю чытачоў моладзевай рубрыкі “На скрыжаванні”. У сённяшнім нумары мы з Вамі паразважаем пра паказчыкі ўзросту, працягласць і шырыню жыцця. Задумаемся над вяршыняй існавання і хуткаплыннасцю часу.

Наперад з Богам!

ВЫКАЗВАННЕ З БІБЛІІ:

“Слава юнакоў – сіла іхняя, а ўпрыгожванне старых – сівізна” (Прып 20, 29)

Кожны ўзрост мае свае перавагі, валодае асаблівым характам і прывабнасцю. Такім чынам, любы перыяд у жыцці чалавека аднолькава каштоўны і значны. І маладым, і старэйшым варта адносіцца адзін да аднаго з павагай і разуменнем: хтосьці – мацнейшы, а хтосьці – мудрэйшы. †

ІНТЭНЦЫЯ МЕСЯЦА:

каб людзі пажылога ўзросту, якія апынуліся на перыферыі жыцця і адзінокія, знаходзілі падтрымку і нагоду для сустрэч, у тым ліку ў вялікіх гарадах

Людзі ў пажылым узросце, як правіла, сыходзяць з працы на заслужаны адпачынак і часта застаюцца сам-насам з сабою. Таму яны як ніколі патрабуюць чуласці, спагадлівасці. Папа Францішак заклікае свет агарнуць пажылых людзей увагай і падтрымаць іх сваёй малітвай.

ПРАДМЕТ РАЗВАЖАННЯЎ МЕСЯЦА:

узрост

Невыпадкова паняцці “ўзрост” і “ўзрастаць” маюць адзін і той жа карань. Адсюль і прамая залежнасць: з гадамі чалавек імкнецца ўгору, на вяршыню. Для гэтага кожны дзень прапануе яму новыя магчымасці.

Лічбавы паказчык нагадвае чалавеку, колькі часу ўжо за плячыма. Але важна іншае – наколькі якасна выкарыстаны адведзены Богам час. Неабходна ўсведамляць: Усявышні адмераў кожнаму з нас працягласць жыцця, але толькі ад нас саміх залежыць яе шырыня.

МЭТА МЕСЯЦА:

вымераць духоўны ўзрост

Духоўнае жыццё чалавека пачынаецца ад моманту хрышчэння і залежыць ад індывідуальных фактараў рэлігійнага развіцця: прыняцця сакрамантаў, чытання Святога Пісання, малітвы, здзяйснення добрых учынкаў і г. д. Каб вызначыць узрост душы, неабходна адчуць, наколькі яна напоўнена святасцю. Бо вымяраецца духоўны ўзрост не лічбамі, а блізкасцю да Бога.

СПРАВА МЕСЯЦА:

выкарыстаць удабрэнні для духоўнага росту

Каб заўважна прыбавіць у росце душы, яе неабходна падкарміць. І зрабіць гэта праз удасканаленне таго, што горш за ўсё атрымліваецца. Мінаючы цяжкасці, душа ўзбагачаецца. І чым мацнейшыя перашкоды, тым больш адчуваецца ўнутраны рост.

Варта разумець, што ў духоўным жыцці нельга стаяць на месцы. Таму калі чалавек не ўзрастае, значыцца, ён дэградуе. Спыніцца ў духоўным развіцці немагчыма.



КНІГА МЕСЯЦА:

“Як людзі растуць. Асновы духоўнага росту”, Генры Клауд, Джон Таунсэнд

У кнізе падрабязна апісаны ўсе складнікі і неабходныя ўмовы духоўнага росту. Пералічваюцца канкрэтныя крокі, якія неабходна зрабіць, каб узрасцець духам і пры тым бачыць вынікі гэтага ў паўсядзённым жыцці.

Аўтары маюць вялікі вопыт хрысціянскага кансультавання. Кніга напісана прастай і зразумелай мовай.

ПЕСНЯ МЕСЯЦА:

□ **“Даражыце часам”**, Набат

“З кожным днём мы трохі старэем...”, – пачынае песню выканаўца. І запэўнівае, што чалавек, на жаль, не ўмее шанаваць час. Гады ляцяць неспакойна. Часам іх запаўняюць “гультайства, бестурботнасць і пустая слоўная муць”. “Колькі часу канула ў вечнасць,

паспрабуй хоць хвіліну вярнуць. (...) Мітусню ты адкінь і сумненні, прысвяці трохі часу Хрысту”.



АСОБА МЕСЯЦА:

□ □ **святы Францішак**

Францішак Карачыёла нарадзіўся ў 1563 годзе ў Віла-Санта-Марыя (Італія). З дзяцінства вылучаўся глыбокай набожнасцю. Ва ўзросце 22-ух гадоў смяртэльна захварэў і склаў абяцанне, што калі перажыве аздараўленне, прысвеціць сябе Богу.

Вывучаў тэалогію ва ўніверсітэце ў Неапалі. У 1581 годзе прыняў святарскае пасвячэнне і адразу ж уступіў у брацтва святароў, мэтай якога была апека над вязнямі і катаржнікамі. Разам з некалькімі падобнымі да яго энтузіястамі накіраваўся ў пустэльнію ў Камалдолі. Там узнікла ідэя заснавання новай манаскай сям’і. Папа Сікст V у 1588 годзе зацвердзіў статут, а разам з тым і новы ордэн Канонікаў Рэгулярных Меншых. Першыя яго пляцоўкі ўзніклі ў Італіі і Іспаніі.

Францішак памёр 4 чэрвеня 1608 года, пілігрымуючы ў санктуарый Маці Божай у Ларэта. Падчас яго пахавання здарылася цудоўнае ацаленне чалавека ад смяртэльнай хваробы. Францішка беатыфікаваў папа Клямент XIV у 1770 годзе, а кананізаваў папа Пій VII у 1807 годзе.

Да якіх святых звяртацца з асаблівай просьбай аб заступніцтве ў чэрвені?

Св. Францішак (4 чэрвеня),

□□□ **св. Паўліна (6 чэрвеня),**

□□□ **св. Максім (8 чэрвеня),**

□□□ **св. Дзіяна (10 чэрвеня),**

□□□ **св. Антоній (13 чэрвеня),**

□□□ **св. Іаланта (15 чэрвеня),**

□□□ **св. Альберт (17 чэрвеня),**

□□□ **св. Аліцыя (21 чэрвеня),**

□□□ **св. Ян (22 чэрвеня),**

□□□ **св. Кірыл (27 чэрвеня),**

□□□ **свсв. Пётр і Павел (29 чэрвеня).**

Усе заўвагі і пажаданні дасылайце ў рэдакцыю або на электронны адрас аўтара рубрыкі рокас